

## Беларуская

## КРЫНІЦА

Палітычная, Грамадзяная і Літэратурная Газэта.

Адрэс Рэдакцыі і Адміністрацыі:  
ВІЛЬНЯ, Людвісарская 1-19. (Wilno, Ludwisarska 1-19)  
Рэдакцыя адчынена ад 9 гадз. ран. да 4 гадз. веч.

Цэны абвестак паводле ўмовы.

\*Бел КРЫНІЦА\* каштуе на год—4 зл., на паўгода —  
2 зл., на 3 месяцы — 1 зл.. Заграніцу ўдвая даражэй.  
ГАЗЭТА ВЫХОДЗІЦЬ РАЗ У ТЫДЗЕНЬ.

З гісторыі беларускага  
полёнофільства.

Шмат да якіх слоў дачапляем мы «фільства». Дачэпка гэта паходзіць ад грэцкага — любіць што, мілаваць, быць да чаго шчырай душой схлопным. З гэтага выходзіць, што слова «полёнофільства», якое так часта спатыкаем у беларускай асабліва пэрыядычнай літэратуры, мае азначаць нейкую асаблівую любоў, ці прынамсі прыхільнасьць да Польшчы. Затым аднак, што ў нас слова «полёнофільства» ўжываецца прадусім у жыцці палітычным, дык яно азначае палітычную думку тых беларусаў, якія, апіраючыся на Польшчу, маюць надзею здабыць хоць часткова правы для беларускага народу, або прынамсі хоць у пэўнай меры аблегчыць гэтага народу палажэньне.

Гэтае палітычнае полёнофільства ў беларускім адрэджэнскім руху мае сваю даволі цікавую гісторыю, ведаць якую Беларусам трэба абавязкава.

Пачаткі полёнофільства сягаюць дзевяцісотых гадоў нашага стагоддзя, калі нарадзілася «Бел. Рэвалюцыйная», а пасля «Соцыялістычная Грамада» ў 1902 г. «Грамада» гэта ўжо была полёнофільскай у тым сэнсе, што і паўстала яна і пасля існавала ў многім чым дзякуючы падтрыманьню яе з боку польскіх соцыялістаў. Полёнофільства гэта было сапраўды шчырым і прыгожым, бо ажыўляла яго супольная для беларусаў і Палякоў ідэя барацьбы з расейскай царскай няволяй.

Калі-ж прышлі новыя часы і царскі трон рэвалюцыяй быў перавернуты, гэная беларускае полёнофільства аджыло ўзноў. У выніку Агульнабеларускага Зьезду ў канцы 1917 г. паўстала Рада Зьезду, а пасля Рада Беларускай Народнай Рэспублікі, якой 25.III.18 г. было суджана абвесьціць Беларусь незалежнай і ствараць беларускі ўрад, дзеля правядзеньня гэнай незалежнасьці ў чын.

Сярод часткі сяброў Рады Рэспублікі аджыло ўзноў полёнофільства. Частка гэных сяброў думала пры помачы адроджанай незалежнай Польшчы будаваць такую-ж Беларусь. Сябры Рады Рэсп. полёнофілы аддзяліліся ад рэшты сяброў Рады і ў канцы 1919 г. стварылі Найвышэйшую Раду, якая пратрывала больш-менш да 1921 г. Абноўленае гэта полёнофільства з боку беларусаў было такім-жа шчырым, як і раней, але з боку Палякоў было яно ўжо іншым. Польскія палітыкі адроджанай Польшчы бадай усіх кірункаў ахвотна падтрымлівалі ў беларусаў полёнофільства, каб лягчэй замацаваць свае пазыцыі на беларускіх землях, Беларусам-жа ў замен не давалі нічога. Яшчэ ў 1921 і 22 г. беларускія полёнофілы з Найв. Рады выдавалі газэту «Бел. Звон», але ў гэтым ужо часе наступіла ў іх расчараваньне да Польшчы і поўная пачалася дэзерцыя з полёнофільскай рады.

Паляком аднак Беларусы былі патрэбныя. Лёс Віленшчыны яшчэ ня быў вырашаны. Прыхільны для польскай палітыкі голас Беларусаў быў дужа пажаданы, а нават і неабходны. Беларусы такія знашліся. Выдавалі яны ўгадова-полёнофільскую газэту «Еднасьць» і ў пачатку 1922 г. дапамагалі Паляком далучаць Віленшчыну да Польшчы.

У 1922 г. наступілі выбары ў Польскі Сойм і далі Беларусам вялікую перамогу. Беларуская праца закіпела. Народныя масы заварушыліся. Урэшце ў 1924 г. паўстала «Грамада», якая рух беларускіх масаў давала да нябывалых разьмераў. Уступак аднак беларускаму народу з боку польскага ўраду

## 1863—1918—1933.

Дня 25 сакавіка сёл. году мінае 15 гадоў ад часу, калі ў Менску была абвешчана НЕЗАЛЕЖНАСЬЦЬ БЕЛАРУСІ (Б.Н.Р.). На сёлетні-ж год прыпадаюць і 70-тыя УГОДКІ БЕЛАРУСКАЙ ПРЭСЫ, запачаткаванай выхадом у сьвет 1-шай беларускай часопісі «МУЖСКАЯ ПРАЎДА», пад рэдакцыяй Кастуся Каліноўскага.

Каб ушанаваць гэтыя ўгодкі, з ініцыятывы Беларускага Нацыянальнага Камітэту ў Вільні, з прадстаўнікоў усяю незалежна-арганізаванага беларускага грамадзянства, на шырока-грамадзкіх асновах сарганізаваліся адумкавы Юбілейны Камітэт дзеля сьвяткаваньня 15-тых угодкаў Абвешчання Незалежнасьці Беларусі і 70-тых угодкаў беларускай прэсы.

Сьвяткаваньне абодвух юбіляў адбудзецца ў суботу 25 сакавіка сёл. году паводле наступнай праграмы:

I.

## НАБАЖЭНСТВЫ:

1. А 10-й гадз. раніцай імя ў касьцэле сьв. Мікалая (зав. сьв. Мікалая);
2. А 11.30 гадз. раніцай малебен у Прачысьценскім Саборы (Зарэчча).

II.

## УРАЧЫСТАЯ АКАДЭМІЯ.

(В. валя «Апальля» вул. Дамброўскага 5).

1. Адчыненне Акадэміі — старшыня Камітэту СЯРГЕЙ ПАЎЛОВІЧ;
2. Рэфэрат на тэму: «Незалежнасьць Беларусі як ідэал — задаткам Незалежнасьці фактычнай» — студ. СЯРГЕЙ САРОКА;
3. Рэфэрат на тэму: «Кастусь Каліноўскі, «Мужская Праўда» і ідэя незалежнасьці Беларусі» — Кс. АДАМ СТАНКЕВІЧ;
4. Канцэртны аддзел:
  - а) выступленьне Хору Бел. Студ. Саюзу пад кіраўніцтвам грам. Рымора ШЫРМЫ і
  - б) дэкламацыі.

Пачатак Акадэміі а гадз. 19.30.

Запросіны выдае бел. кнігарня «Пагоня», Вільня, Завальная 6—10.

Запрашаем усіх грамадзянства прыняць удзел у сьвяткаваньні.

Вільня, Сакавік 1933 г.

ЮБІЛЕЙНЫ КАМІТЭТ.

ня было і далей, а так-жа ня было і пазытыўнага пляну ў польска-беларускай палітыцы. Пачаліся рэпрэсіі «Грамады» з аднаго боку, а з другога паявіліся на арэну новыя беларускія полёнофілы, заданьнем якіх было аслабляць дзейнасьць «Грамады» і Беларускай Хрысьц. Дэмакратыі, а так-жа адначасна разьвіваць у Беларусаў угадовасьць да Польшчы. Полёнофільская група гэта працавала ў 1926 і 27 г., выдаючы газэту «Беларускае Слова».

«Грамада» урэшце была зламана. Сойм канчаўся. Прыходзілі выбары. Узноў трэба было Паляком пашукаць адпаведных, ужо сьвежых, беларускіх полёнофілаў. У 1927 і 28 г. гэтыя Беларусы сапраўды выходзілі на арэну і выдаюць «Беларускі Дзень». Аказалася аднак, што народ беларускі ўжо да полёнофілаў зьняверыўся і на выбарах за імі ня пойдзе. Група гэта была зьліквідавана.

У 1928 г., прад выбарамі, пры помачы польскіх палітыкаў, паўстала «Сялянская Партыя», якая ўзамен за разьбіваньне бел. народнага фронту і за помач Паляком у выбарах, мела ў гісторыі беларускага полёнофільства зацаць цалком новую, карысную для Беларусаў эру на ніве прадусім гаспадарчай і прасьветнай. Група гэта выдавала свой орган «Народ» і пратрывала да 1930 г. У гэтым часе сябры яе, так-жа расчараваныя да полёнофільства, разьвіліся хто куды. Група гэта так-жа нічога добрага не зрабіла, а толькі ўвяла ў беларускае жыццё лішні закалот, асабліва на выбарах 1928 і 1930 г. Але аб гэтай-ж Паляком і расходзілася.

Пасля ўсяго гэтага здавалася, што по-

лёнофільства сярод Беларусаў ужо не акажацца. Але, як кажуць, «абы балота, а чэрці знайдуча». У 1930 г. паўстае новае беларускае полёнофільства, так зьванае санацыйнае, падшытае сьпяраша пад «Грамаду» і маючае на мэце прадусім аслабляць і ліквідаваць рэшткі яе. Гэта найнавейшае ў Беларусаў полёнофільства існуе аж да сьняжня пад назвай бел.-польскай санацыі. Група гэта ў 1930 г. выдавала часопісь «Наперад» і Народны Звон, у 1931/2 г. — «Беларускі Звон», а сьняжня выдае «Родны Край», у якім сваё полёнофільства старанна хавае, а што ей незаўсёды ўдаецца. Мае яна так-жа і сваю «культурна-просьветную» арганізацыю ТБА. Заданьнем сваім цяперашня беларускія санацыяныя полёнофілы маюць: вырабляць у беларускім народзе дух польскай дзяржаўнасьці, гадаваць дух угодлівасьці, прывучаць масы і інтэлігенцыю беларускую пагадзіцца з сучасным палажэньнем беларускага народу ў Польшчы, а так-жа аслабляць дзейнасьць беларускіх незалежных культурна-грамадзкіх арганізацыяў і палітычных кірункаў.

Падаём у дужа кароткіх словах гэтыя ўвагі з гісторыі беларускага полёнофільства, каб паказаць, як яно за ўсёды служыла толькі інтарэсам польскім, нясучы Беларусам не карысьць, а яўную шкоду.

З гэтых уваг ясна бачым, што польскія палітыкі, замест хоць часткова разьвязаць беларускую справу ў Польшчы, прынамсі ў галіне культурнай і эканамічнай здавальваючы беларускія патрэбы і даючы нам належныя правы, — справу гэта ўсцяж кідаюць на жыр нізкім палітычным спекуляцыям.



# Пагром беларусаў пад Саветамі.

(Апошнія весткі).

„Чыстка“ ў Наркамасъветы і ў Беларускае Дзяржаўнае Выдавецтва.

„Савецкая Беларусь“ № 57 з 13.III.33 г. падае, што вынесена пастанова бюро ЦК КП(б)Б, па якой звальняюцца са становішчаў за „ухіл“: Народны Камісар Асъветы БССР Платун, яго намеснікі Бялуга, Вальфсон, Рудніцкі, таксама ўсе члены калегіі Наркамасъветы ў цэлым.

Звальняецца таксама са становішча дырэктара Б.Д.В.-ва Некрашэвіч, „за дапушчэнне ім у рабоце Б.Д.В. яўна буржуазна-кулацкіх нацыяналістычных тэндэнцыяў, вялікай засьмечанасьці нацдэмаўскімі элементамі апарату Б.Д.В.“... Далейшую „чыстку“ Наркамасъветы і Б.Д.В. даручана Жаброўскаму (паляк), Чарнушэвічу і Ляўкову.

Разгром Вышэйшага Пэдагогічнага Інстытуту ў Менску.

Паводле „Савецкай Беларусі“ № 57 з 13.III.33 г. за „нацдэмаўскі ухіл“ папалі ў няласку шалеючага бальшавізму прафэсары і навуковыя працаўнікі Пэдаггічнага Інстытуту. Пазвальняюцца са становішчаў і выкінуты на брук такія асобы: праф. гісторыі Перцаў, праф. гісторыі Захаду Рыўлін, праф. Слуцкі, праф. Стальны, праф. гісторыі СССР Гесен, дырэктар В.П.І. Воўкаў, праф. Чарняўсі, праф. Віткоўскі (камуніст), праф. Пічэга, дацэнт Якубчык, праф. пэдалягіі Сарахцін, праф. літэратуры Піотуховіч, праф. рас. літ. Барычэўскі, праф. мовазнаўства Багдановіч, праф. гісторыі савецкай гаспадаркі Айзэнбэрг, праф. Артунянц.

## Да справы арыштаў вучняў беларускай гімназіі ў Наваградку.

Прэзыдыюм Беларускага Нацыянальнага Камітэту ў Вільні апошнімі часамі атрымаў на 10 аркушоў апісаньня падзеі прад і падчас арыштаў вучняў Наваградзкай беларускай гімназіі ў м-цы студзень с. г. Падпісаны гэныя апісаньні пацярпеўшымі.

Паводле апісаньня, падзеі гэныя страшныя і жудасныя, і вымагаюць разсьледаваньня і пакараньня віноўных.

Дзеля гэтага, як даведваемся, Прэзыдыюм Бел. Нац. К-ту скіроўвае ўсю гэту справу судова-пракурорскім уладам.

У гэтай-жа справе пасол Ярэміч у Сойме падаў да міністраў унутраных спраў і веравызнаньняў і асъветы інтэрпэляцыю, якую даслоўна друкуем.

### „Інтэрпэляцыя“

пасла Ф. Ярэміча і тав. да Пана Міністра Нутраных Спраў а так-жа Пана Міністра Веравызнаньняў і Публічнай Асъветы—у справе карыгоднага і недапушчальнага паступку дзяржаўнай паліцыі ў Наваградку, як правакацыі, біцьця і катаваньня, а так-жа змушаньня вучняў беларускай гімназіі ў Наваградку быць канфідэнтамі.

У жніўні 1932 г. функцыянары тайнай паліцыі ў Наваградку: нейкі Здасін пад псэўдонімам „Саша“ і Бітнэр — пад псэўдонімам

„Барыс“ зьявіліся на правінцыі да некаторых вучняў Наваградзкай беларускай гімназіі, прадстаўляючыся прадстаўнікамі школьнай моладзі і прапанавалі заснаваньне арганізацыі пад назовам „школьнай левіцы“. У гутарках з вучнямі валілі на сучасны Урад і ўрадавую палітыку ў адносінах да народных меншасьцяў, а асабліва на палітыку ў адносінах да беларускага школьніцтва, наракаючы на цяжкія матэрыяльныя варункі вучняў, прапануючы, што як будзе сарганізавана група „школьнай левіцы“, дык будзе выдана запамогамі незалежным вучням.

Дня 26 жніўня 1932 г. а гадзіне 20 зьявіліся абодва вышпамянутыя асобнікі, г. зн. „Саша“ і „Барыс“ да Кастуся Ханько ў в. Навасёлкі Карэліцкай гм. Наваградзкага пав. з прапазыцыяй, каб вучань Ханько згадзіўся належаць да арганізацыі „школьнай левіцы“. Выявілі яго пад прэтэкстам разгаварыцца за вёску. Калі Ханько адказаўся належаць да „школьнай левіцы“, тады „Саша“ дастаў схаваны рэвольвэр, заявіў, што ён „выявдовца“ і прыказаў названаму вучню йсьці на пастарунак у Карэлічы, гроззячы, што калі той ня пойдзе, дык ён яго заб'е. Прыведзенага на пастарунак Ханько пачалі „бадаць“ (дапытываць). „Барыс“, або Бітнэр, як падпісываўся пасля на пратаколе, запрапанаваў К. Ханько закончыць справу кампрамісавым, г.зн.

павінен прызнацца, што належыць да камуністычнай ячэйкі, а так-жа даць дабравольную згоду быць канфідэнтам. К. Ханько гэнай прапазыцыі ня прыняў, матывуючы, што ён вучань і мусіць толькі вучыцца. Тады распачалося „баданне“. Завялі К. Ханько ў нейкі малы пакой, раздзелі яго і білі гумовымі палкамі ў пяты, змушаючы падпісаць тое, што яны дыктавалі. Калі К. Ханько пачаў шаматацца і вырывацца,—білі яго гумовымі палкамі па галаве і карку датуль, пакуль не заявіў, што падпіша тое, што яму дадуць падпісаць. Прывялі яго ў канцэлярыю і скзалі падпісаць тое, што дыктаваў „Барыс“. К. Ханько, ня маючы адвагі йсьці пад новую катойню, запрапанаваны пратакол падпісаў.

Апрача гэтага прыказана яму падпісаць пісьмо да Паўла Анішчыка наступнага зьместу: „Паўлік! Пасылаю к табе гэтага чалавека ў ведамай справе. Гавары з ім сьмела.“ Прыказана таксама К. Ханько сьцьвердзіць, што вучаніца VII-ай клясы Кацярына Главінская належыць да камуністычнай ячэйкі, аднак К. Ханько ад гэтага адмовіўся. Тады завялі яго другі раз у той пакой і білі нанова ў пяты праз мокрую анучу, што прычынае яшчэ большы боль. Ня могуць вытрымаць катаваньня, Ханько згадзіўся падпісаць і тое, што быццам Кацярына Главінская належа да камуністычнай ячэйкі, а так-жа падпісаў дэкларацыю на канфідэнта. На другі дзень яго звольнілі.

У падобны менш-больш спосаб падыходжана і арыштоўвана іншых вучняў, а іменна: Чэрняка Пётру, Вінара Мікалая, Шэнько Мікалая. Мікалая Вінара „Саша“ выклікаў з бурсы, нагаварваў яго прыняць удзел у арганізацыі, абяцаў матэрыяльную дапамогу і г. д. Аб гэтым усім вучні расказалі дырэктару Наваградзкай беларускай гімназіі п. Цехановскаму.

Дня 14.I.1933 г. арыштаваны былі вучні ад VI да VIII клясы: Ханько Кастусь, Главінская Кацярына, Анішчык Павал, Чэрняк Пётр, Гуль Уладзімер, Вінар Мікалай і інш. Падчас арышту і рэвізіі (паліцыянты) насмяхаліся абражаючым спосабам з беларусаў, беларускай гімназіі і беларускай мовы, ня скупячы розных слоў, каторых ня можна тут паўтараць.

Дня 15.I. 1933 г. прывезьлі арыштаваных у Наваградку і там таксама пачалося „баданне“, ужо ў прысутнасьці паведавага каманданта дзяржаўнай паліцыі нейкага Дэмбіцкага, кіраўніка сьледчай экспэдытуры ў Наваградку. Білі арыштаваных, зьдзекаваліся рознымі спосабамі, прапанавалі кожнаму паасобку быць канфідэнтам. Кастусь Ханько

## Як выглядае ў практыцы беларусізацыя у Б.С.С.Р.

Ужо некалькі разоў пісалі мы аб беларусізацыі БССР, якую бальшавікі праводзяць ад часу стварэньня Беларускай Рэспублікі. Уся бальшавіцкая работа ў гэтым напрамку адна камедыя. Беларусізацыя праводзіцца толькі на паперы. Цэнтральныя ўлады К.П.(б) і К.П.(б)Б. шмат выдаюць распараджэньняў, прыказаў, пастановаў, закладаюць „пяцілеткі“, вызначаюць тэрміны на выкананьне заданьня „па беларусізацыі“, але ўсё гэта робіць вялікамаскоўскі шавінізм, пад чырвонай пакрываю, толькі для вонкавага выгляду, для рэклямы, для „уціраньня акулараў“ за граніцы. „Глядзеце, як камуністычная ўлада дазваляе ўсім нацыям свабодна разьвівацца, тварыць культуру ў роднай мове і агулам поўную свабоду нацыяў.“ Так камуністы абмамываюць сьвет і крыўдзяць слабейшыя нацыі. На паперы ўсё можна, бо Ленін гэтак сфармуляваў нацыянальнае пытаньне пры соцыялістычным ладзе, у дзяржаве дыктатуры пралетарыяту. Аднак тэзы Леніна і пастановы цэнтральных уладаў астаюцца мёртвымі словамі на паперы.

У практыцы ўсё выглядае йнакш.

Роўнасьці нацыянальнай ў Савецкіх рэспубліках няма. Пануючай нацыяй ад пачатку існаваньня была і ёсьць расейская нацыя, і расейская мова лічыцца пануючай і афіцыйнай мовай ува ўсіх Савецкіх Рэспубліках. Як шалеў маскоўскі шавінізм за панаваньня цароў, так шалее і цяпер за пана-

ваньня іншых — чырвоных цароў, толькі з тэй розніцай, што цяпер дазваляецца на ўсіх мовах праслаўляць новага цара і новы лад.

Зразумела, інтэрнацыянал ёсьць процілежнасьцяй усялякай нацыі, ён імкнецца да зьніштажэньня нацыяў — з усіх нацыяў жадае стварыць адну вялікую інтэрнацыянальную сям'ю. І вось мы бачым такім чынам як беларуская нацыя апынулася між двума мячамі: меч інтэрнацыянальны, які не дазваляе свабодна разьвівацца і меч сільнага маскоўскага шавінізму, які, афарбаваўшыся на бальшавіцкі лад, руйнуе беларускі народ. Для з'ілюстраваньня толькі што сказанага служачь ніжэйпаданыя факты.

Сустракаем часта энтузіястаў з пасярод нашага грамадзянства, якія захопліваюцца тым, што „у Сав. Беларусі ўсё пабеларуску.“ Не, гэта ня праўда. На беларускай мове выдаюцца законы і літэратура прапагандовая, каб беларускі народ лепш зразумеў бальшавіцкую дактрыну. Мова беларуская мовай дзяржаўнай зьяўляецца на паперы, а ў практыцы — мова расейская. Мова беларуская служыць за спосаб скамунізаваньня і ўгрунтаваньня камуністычных засадаў. Але калі прасочыць Г.П.У., што нехта да роднай мовы адносіцца з любасьцю, з пашанай, з асабліўшым піэтызмам, то такую адзінку зараз абвіняюць як „нацдэма“, контррэвалюцыянера.

Беларус у Сав. Беларусі ня мае права любіць сваю мову, ён павінен аднолькава адносіцца да роднай мовы як і да чужой. Хутчэй той беларус дастане перадавое становішча ў бальшавікоў, які зрусыфікуецца. Гэта ўсё даказвае, што ў Сав. Беларусі няма свабоды для меншых нацыяў. Каб ня быць пустаслоўным, даём голас савецкай прэсе. Вось пісьмо „беларускага“ настаўніка, зьмеш-

чанае у № 55 з 25.II. маскоўскай „Правды“. Піша яго чалавек, які на Беларусі праводзіць „беларусізацыю“. Піша ён памаскоўску і замяшчае ў маскоўскай газэце. Чаму-ж не пабеларуску, калі ён беларус? „Правда“ зьмясьціла гэта пісьмо пад громкім загалоўкам: „Буржуазныя нацыяналісты орудуць!“

„(Пісьмо учителя).“

Я учитель, окончил в Минске университет и в настоящее время работаю преподавателем физики и математики в школе — семилетке в м. Бобре, Крупского р-на (БССР).

На работе я говорю только по-белорусски. Если увлекаюсь скажу что нибудь по-русски, то сейчас же поправляюсь, слежу за собой.

Но в личной семейной жизни я говорю по-русски, просто потому, что на этом языке мне легче говорить.

И вот случился такой инцидент. Одну маленькую записку на имя предсельсовета я случайно (припадкова?) — Ред.) написал по-русски. В это время в школу прибыли зав. райно Чепель и председатель райкома союза рабпрос. т. Голованов. Они выступили с моей запиской на собрании просвещенцев, заявив, что эта записка фигурировала на пленуме рика и райкома КП(б)Б. и будет фигурировать на сессии ЦИК БССР. Меня обвиняли в махровом великодержавном шовинизме. Выступив, я признал свою ошибку в деле с запиской. (Только з запиской? — Ред.). Тут же я подтвердил, что дома все время говорю на русском языке, но не вижу в этом ничего неправильного.

После моего объяснения обвинения усилились. Мне объявили, что дома в разговоре с женой я должен употреблять исключительно белорусский язык. В результате был по-



жаліўся, што білі яго на пастарунку і біццём змушалі падпісаць пратакол. На гэта Дэмбіцкі адказаў: „сяньня дастанеш яшчэ больш“ і ўдарыў некалькі разоў Кастуся Ханько ў твар. Падчас „бадзя“ Вінара Мікалая, у каторага забраны яго ўласныя вершы, насмеіваліся з яго і ўдарылі некалькі разоў у твар. Зьбіты моцна Гуль Уладзімер і іншыя. Дапрашываючы Кацярыну Главінскую, п. Дэмбіцкі пытаў яе „ці Каця мае каханка?“ Калі Главінская абуралася на такое пытаньне і адказала, што ў гімназіі не забаўляецца ў аморы, аде вучыцца, п. Дэмбіцкі адазваўся: „Ці Каця ня ведае, што гэта ёсьць мужчына?“

Перайшоўшы моральныя і фізычныя катаньні ў паліцыі, былі гэныя вучні адвезены да судзьдзі сьледчага, каторы, дапрасіўшы, падазіў усіх іх у вастрог у Наваградку.

У днях між 10 і 22 лютага с. г. вучні ў большасьці звольнены або за каўцыю па 100 зл., або пад варункам яўляцца ў азначаным часе да паліцыі.

Падчас звальнення ў сьледчым Урадзе п. Дэмбіцкі кожнаму паасобку прапанаваў стацца канфідэнтам. Калі вучні адмовіліся, адказаў: „дагуль, дакуль я буду ў Наваградку, дык табе ня дам скончыць школы і ўпакую цябе ў турму.“

Падаючы гэныя нячуваныя факты надужыцця, дакананыя наваградзкай паліцыяй, інтэрпэлянты пытаюць Паноў Міністраў:

- 1) Ці ведамы Ім гэныя факты?
- 2) Ці Пан Міністр Нутраных спраў захаце пакараць вышпамянутых функцыянароў Дзяржаўнай Паліцыі і тайных агентаў?
- 3) Ці Пан Міністр Веравызнаньняў і Публічнай Асьветы захаце ўзяць у абарону вучняў, адданых яму пад апеку навуковых інстытуцыяў — і даць ім магчымасьць кончыць навуку?

Інтэрпэлянты.

Варшава, дн. 9 сакавіка 1933 г.

### 3 беларускага жыцьця.

Юбілейны Камітэт дзеля сьвяткаваньня 15-тых угодкаў Абвешчання Незалежнасьці Беларусі і 70-тых угодкаў беларускай прэсы. З ініцыятывы Беларускага Нацыянальнага Камітэту ў мінулым тыдні ўтварыўся ў Вільні Юбілейны Камітэт дзеля сьвяткаваньня 15-тых угодкаў Абвешчання Беларусі (25.III.1918—25.III.1933) і 70-тых угодкаў беларускай прэсы (1863—1933). Юбілейны Камітэт абыхае

ўсё незалежна-арганізаванае беларускае грамадзянства ў Зах. Беларусі, аб'яднанае ў Беларускай Нацыянальнай Камітэце, Т-ве Беларускае Школы і акадэміцкую моладзь згуртаваную ў Беларускай Студэнцкай Саюзе. — Парадак сьвяткаваньня ладжанага Юбілейным Камітэтам паданы ў абвестцы на іншым месцы нашай сьняняшняй газэты.

Этнографічны канцэрт. Дня 18 г. м. Т-ва Прыяцеляў Беларускавяды, ў унівэрсытэцкай залі Сьнядзкіх (сьв. Янскай вуліца) ў Вільні, а гадзіне 19.30 ладзіць канцэрт беларускай песні. Цэны білетаў: 2 зл., 1 зл., студ. — 50 гр.

Рэкольлекцыі для беларускай каталіцкай школьнай моладзі, а разам і ўсіх беларусаў-каталікоў у Вільні, пачнуцца ў сераду 22 г. м. а гадз. 17-ай у касьцэле сьв. Мікалая. На кіраўніка рэкольлекцыяў запрошаны кс. праф. Др. Я. Рэшэц.

Лекцыя кс. Гадлеўскага. У Беларускай Студэнцкай Саюзе (Вільня, Лодзісарская 1—19) дня 16 г. м. прачытаў лекцыю кс. В. Гадлеўскі на тэму „Значэньне хрысьціянства ў грамадзкім жыцьці“.

З выдавецкае нівы. Вышлі з друку: „Chryscijanskaja Dumka“ — беларуская каталіцкая часопісь, № 3 — сакавік 1933 г. Адрэс: Вільня, зав. сьв. Мікалая 8—3;

„Да Злучэньня“ — беларуская ўніяцкая часопісь, № 3, сакавік 1933 г. Адрэс: Альбэртін калы Слоніма;

„Зэлак“ (орган малодой беларускай сацыялістычнай думкі) на правах рукапісу, № 2, люты-сакавік 1933 г. Вільня, Млыновая 2—39.

Прадстаўленьне-канцэрт. У нядзелю 12 г. м. Беларускай Студэнцкай Саюзу ладзіў у Вільні, ў залі Беларускае Філіі Дзярж. гімназіі ім. Ю. Славацкага, прадстаўленьне-канцэрт. Адыграна была камэдыя ў 2-ух актах Я. Хвораства п. н. „На паэтыцкай вышыні“, а хор выканаў некалькі мілагучных беларускіх песняў. — Камэдыя „На паэтыцкай вышыні“ гэта новы вельмі актуальны сцэнічны твор. Пажадана было-б, каб аўтор гэтае п'ескі паклапаціўся выдаць яе друкам.

#### З БЕЛАРУСІ ПАД САВЕТАМІ.

Сымон Рак-Міхайлоўскі дырэктарам Беларускага Дзяржаўнага Музэю. „Чырвоная Беларусь“ № 2—3, 1933 г. падае, што Сымон Рак Міхайлоўскі, б. грамадаўскі пасол, апошнім часам назначаны дырэктарам Беларускага Дзяржаўнага Музэю ў Менску: пераканаліся мусіць, што да палітыкі ня прыдатны, дык няхай будзе „дырэктарам“.

### 3 Польшчы.

Забастоўкі. Дня 3 г. м. пачалася забастоўка ў трох раёнах польскіх вугальных капальняў: Домброўскім, Шлёнскім і Кракаўскім. Разам бастуе каля 37 тысяч работнікаў. Прычына забастоўкі — абніжэньне заробкаў работнікам. Перагаворы ў гэтай справе да залагоджваньня справы не давалі. Прамыслоўцы заявілі, што калі не абнізяць заробнай платы работнікам, дык тады затопяць капальні. Работнікі пастанавілі ня выходзіць з капальняў, пакуль ня будзе запэўненьня, што капальні ня будуць затоплены. У Лодзі бастуюць работнікі ў 10 трыкотажных фабрыках.

Забурэньні студэнтаў ня спыняюцца. Гэтымі днямі ў Львове арыштавана падчас забурэньняў некалькі студэнтаў; а яны ў арышце павыбівалі вокны.

Чуткі аб зьмене ў урадзе. Газэты падаюць, што маецца падацца ў адстаўку віцэ-міністр вайсковых спраў ген. Славоі-Складкоўскі і міністр земляробства і зямельнай рэформы С. Людкевіч.

Скарбовыя боны. Урад падаў у Сойм праект аб выпуску на 200 мільёнаў зл. скарбовых бонаў, каб аблягчыць гэтым грашовы крызіс. Боны будуць у грашовым абегу на раўні з грашовымі банкнотамі.

Узмацненьне варты ў Гданску. Польская ўлада ўзмоцніла вайсковую варту ў марской прыстані м. Гданску, дзе знаходзяцца вялікія склады амуніцыі, бо разышліся чуткі, што якаясь нямецкая арганізацыя хоча гэныя склады ўзарваць. Гэта справа нарабіла шуму на ўсю Эўропу.

Падаткавая шруба цісьне. У працягу ўсяго мінулага бюджэтнага году дзяржаўны скарб сабраў з земляробства 45 з палавінай мільёнаў зл. падатку грунтавага, а ў сьлетнім бюджэтным годзе, за 10 месяцаў ўжо дзяржаўны скарб сабраў гэтага падатку 47 з палавінай мільёнаў зл. Словам, падаткавая шруба сьлэта мацней цісьне, бо варункі земляробства не паправіліся і можна сказаць яшчэ пагоршалі, а падатку земляробства заплаціла ўжо больш.

Польскія сьвіні ў ССРР. Польскія гандляры сьвіньмі дагаварыліся ў Маскве з савецкай уладай аб гандлю сьвіньмі і сьвінінай. З Польшчы будуць вывозіць у ССРР сьвіней і сьвініну, а адтуль — прывозіць у Польшчу манганавую руду, бавоўну і іншае сыр'е.



ставлен вопрос аб исключении меня из союза и о снятии с работы.

Только после того, как я согласился с тем, что дома обязан тоже говорить только по-белорусски, ограничились тем, что вынесли мне строгий выговор с предупреждением и с занесением в личное дело.

Я признал свои ошибки и чистосердечно решил даже в семье не говорить по-русски, но сомнение в правильности всего этого не дает мне покоя. Неужели, если я заговорю на улице с товарищем или дома с женой на русском языке, я обманываю партию? Нет-ли здесь некоторого перегиба в обратную сторону?

Сыцяпура.

Бачым, як выкручваецца чырвоны маскоўскі шавініст, апынуўшыся у вагні беларускага нацыянальнага духу. Зрабілася яму так гарача, што пачаў прасіць ратунку ў сваіх аднадумцаў — маскоўскіх шавіністаў. А тыя, зразумела, падаюць яму руку, вінавацячы нявінных. Яны пішуць ад Рэдакцыі: „Факты из лагаемые в письме, проверены нашим корреспондентом и подтверждаются. Одного из активных школьных работников (подкр. Род). района ошельмовали и было совсем лишили возможности работать. Материалы, печатавшиеся в „Правде“ за последнее время, свидетельствуют о том, что в некоторых Парторганизациях Белоруссии не проводится последовательно линия партии о борьбе с уклонами в национальном вопросе на два фронта — и против великодержавного шовинизма, как главной опасности, и против местного буржуазного национализма.“

К сожалению — кажа Масква — ЦК КП(б)Б до сих пор не откликнулся на напечатанные

материалы, хотя времени прошло больше чем достаточно.“

Выглядае так, што беларуская мова на Беларусі ёсьць мовай чужой, якой трэба крыху навучыцца ў школе, як нямецкай ці іншай, каб з слоўнікам магчы карыстаць з друку. Ведаем, колькі можа навучыць бел. мовы паляк у польскіх вучыцельскіх сьцінарых, калі вучыць гэтай мовы папольску, адначасна робячы кпіны з бел. мовы. Тое самае робіцца і ў „беларускай дзяржаве“, дзе разьвіццё нацыяў „забясьпечана правамі“.

Няма народу, калі няма мовы роднай, калі няма да яе любасьці; няма народу. калі няма сям'і. Ці ж сумленна і карысна праводзіцца беларусізацыя маскалямі або жыдамі? — Не!

Аднак, ня глядзячы на сільны тэрор, на дэнацыяналізацыю, на сільную чырвона-маскоўскую асыміляцыю, Беларускай народ Усх. Беларусі ўвесь ахоплены нацыянальным пылым. Беларус сьвядомы і ў меру магчымасьці борыцца з чужацкай наваляй.

Бальшавікі бядуюць, што ў Менскім Пэдагагічным Інстытуце „пануе прытупленне клясавай пільнасьці“. Факты займыму крытыкі былі выкрыты на агульным сходзе, але ні камсамольская арганізацыя, ні партколектыў не рэагавалі на іх. Прымацаваная да камсамолу па лініі партарганізацыі т. Фодзіман замазвае клясава-варожыя вылазкі „Давайце лепш аб гэтым не гаварыць“ — заяўляе страціўшая клясавую пільнасьць Фодзіман. Аналёгічныя выпадкі мелі месца і на гістарычным аддзяленьні.

„Ленінская нацыянальная палітыка скажаецца ў Пэдагагічным інстытуце. Досыць сказаць, што бел. мову выкладае нацдэмакрат Багдановіч.“

„Багдановіч заявіў: „Я не разумею, калі мне гавораць паруску“ — ня глядзячы на тое, што ён добра ведае гэтую мову. Курсор Нікіцін, які заўсёды падтрымлівае Багдановіча, забараніў студэнтам карыстацца ў прыватным жыцьці рускай мовай“. — Бальшавікі забаранілі ў школах карыстацца падручнікам „Гісторыя Беларусі“ Ігнатаўскага, ён бо „нацдэмаўскі“.

А студэнтаў і вучняў, якія змагаюцца за беларускую мову ў школах, прыказана выкінуць „ачысьціць“ школы ад „нацдэмаўшчыны“.

А таксама ўзялі камуністы ў крыжовы агонь Дырэктора плянова-эканамічнага камбінату (Менск) Гурло, за тое, што той даў „загад“ студэнтам наступнага зьместу:

„...Пропаную ўсім навуковым працаўніком і студэнтам карыстацца бел. мовай як на лекцыях, так і ў штодзённым жыцьці і г. д.“ За гэтую прапанову пасыпаліся на галаву Гурла бальшавіцкія напасьці, зрабілі яго нацдэмам, контррэвалюцыянэрам і т. п.

З усяго выглядае, што ў практыцы беларусізацыя забараняецца, а тых, што праводзяць беларусізацыю, бальшавікі цягнуць да адказнасьці. Такім чынам работа ў гэтым напрамку ў БССР забараняецца. Дык навошта-ж пісаць і закладаць „пяцілеткі“ аб беларусізацыі? — Уся бальшавіцкая работа ў галіне нацыянальнай ёсьць толькі тыпова-бальшавіцкай хлусьнёй.

Міма аднак усяго, ня трэба быць пэсымістам, бо народ наш нават у такіх умовах жыве, усьведамляецца, крысталізуе думку аб поўнай дзяржаўнай незалежнасьці.

Л. Бурны.





### 3 заганіцы.

Вэрсальскі трактат хістаецца. Фундамент, на якім пабудавана пасляваенная Эўропа — Вэрсальскі трактат (дагавор) — ужо хістаецца. Пераможнікі ў сусветнай вайне, што гэты трактат дыктавалі, уважалі яго за справядлівы і верылі, што ён створыць такую палітычную будову, якая „здаволіць“ і незадаволеных. Для гэтага сумысна была створана Ліга Нацый, ці лепш — Ліга Дзяржаў. Але жыццё не паслухала „моральнага“ аўтарытэту Лігі і не спакарнела прад ягонай „сілай“. Уся „дабрата“ Вэрсальскага Трактату адразу і найбольш яскрава адчулася ў найбольш чутым мейсцы — у галіне гаспадарчай. Звальненне Нямеччыны ад сплаты ваенных адшкадаванняў было першым і моцным ударам у непарушнасць мірных дагавораў Вэрсальскага Трактату. Далейшае развіццё сусветнага гаспадарчага хаосу завастрае ня меншай сілы хаос і ў жыцці палітычным. Пачынаюць адклікацца галасы з дамаганнем рэвізіі Вэрсальскага Трактату. Спярша гэтыя галасы былі чутны толькі з боку пераможаных, а цяпер гавораць аб гэтым і пераможнікі.

Галоўную роль у дамаганні рэвізіі Вэрсальскага Трактату грае пераможаная Нямеччына. Спярша ў гэтай справе яна была адна. Сяньня ўжо дамаганні Нямеччыны знаходзяць падтрыманне і сярод палітычных кругоў пераможніцы Францыі. Вялікай прыхільнай рэвізіі Вэрсальскага Трактату з'яўляецца і Італія.

Словам, Вэрсальскі Трактат моцна захістаўся і напору жыццёвых патрэб хіба ня ўстрымае.

Суседзі Нямеччыны трывожацца. Пасля апошніх парляманцкіх выбараў у Нямеччыне, у якіх перамог з сваёй партыяй „народных соцыялістаў“ сучасны нямецкі канцлер Гітлер, суседзі Нямеччыны пачалі трывожыцца. Прэса суседніх дзяржаў Нямеччыны падняла такі крык, што здаецца Нямеччына сталася грознай усяму свету. Загаварыла не паўголосам, бо „во всеуслышаніе“ і прэса бальшавіцкая. Але з крыку бальшавікоў дык і ня дзіва, бо Гітлер з сваёй партыяй гэта сапраўдны пагромшчык камунізму. Такого моральнага ўдару, які яму прычыніў народна-соцыялістычны рух у Нямеччыне, камунізм ніколі ня меў. — Дагэтуль у Зах. Эўропе найбольш моцным цэнтрам камунізму была Нямеччына. А тут, без надзвычайнага тэрору з боку гітлераўскіх уладаў, з камуністаў толькі пыл курыць; гітлерызм у Нямеччыне праявіўся радыкальным і больш рэальным ад камунізму. Гэты моральны ўдар па камунізме ў Нямеччыне адбіўся гулкім рэхам па ўсім свеце і бязумоўна мае свой прыгнятаючы водгук і ў ССРР.

Не бяз прычыны падняла крык аб Гітлеру і гітлераўцах французская і польская прэса. А прычына гэта ў тым, што паволле праграмы гітлераўцаў у справе заганічнай палітыкі на першым пляне стаіць рэвізія Вэрсальскага Трактату.

Літва-Беларусь-Украіна. Польскія газеты пішуць, што ў праграму гітлераўскай міжнароднай палітыкі ўваходзіць і стварэнне Літоўска-Беларуска-Украінскай дзяржаўнай федэрацыі. Тыя-ж газеты падаюць, што ў гэтай справе быццам ужо адбылася і нарада ў Лёкарно між нямецкімі гітлераўцамі і італьянскімі фашыстамі, на якой гітлеравец Розэнбэрг быццам падаў і плян гэтай акцыі, якая мела-б пачацца адарваннем Радавай Украіны ад Расеі. Словам, пішуць ужо і аб новых граніцах у Эўропе.

Крывавае расправа ў ССРР. У мінулым тыдні скончыўся ў Саветах суд над 75 б. камуністычнымі ўрадаўцамі. Камуністычная ўлада абвінавачвала ўсіх іх за „контррэвалюцыю і сабатаж“ на Украіне, Беларусі і паўночным Каўказе. З усіх 75 абвінавачаных, 35 засуджаны на кару смерці, 22 — па 10 гадоў катаргі, а 18 — па 8 гадоў вастрогу. Засуджаныя на смерць расстрэляны.

Японска-Кітайская вайна. Апошнімі часамі кітайцы пераарганізаваўшыся сільна пачалі наступаць на японцаў, каб выгнаць іх з сваёй зямлі. Ідуць заўзятая баі.

Эўропа прадае аружжа на вайну на Далёкім Усходзе. Месяц таму ня больш быў падняўшыся ў Эўропе праект, каб не прадаваць аружжа ваюючым дзяржавам на Далё-

### Д а н а с п і ш у ц ь.

Весткі з Постаўскага павету.

Дунілавічы. Цяжка жывецца нашаму сялянству: заробкаў няма ніякіх. Прадаць няма чаго, а калі што і ёсць, дык ідзе без цаны. Грошы на ўсё патрэбны, а найбольш на падаткі; але дзе іх браць, дык і няведама. Сэквестратары за падаткі забіраюць усё магчымае, нават і рэлігійныя абразы. Надовячы ў нас на рынку сэквестратар прадаў на ліцытацыі забраны ў селяніна за падаткі абраз Маці Божай за 4 зл. 50 гр. [Прысутны.

Незразумелая місія.

Ажуні. У нас змяняюцца сьвязчэньнікі чужыя што год і ўсё прыяжджаюць быццам новыя, такія-ж самюсеньня расейцы. Беларусы сьвязчэньніка да нас чамусьці не прысылаюць. Народ наш беларускі расейскіх пропаведзяў не разумее, а беларускіх пропаведзяў ня чуе. Дык вось дзеля гэтага з'явіліся ў нас сэктанты. Цяпер гэтых сэкантаў прыяжджае да нас выганяць місія і таксама парасейску. Вось 22.ІІ. сёл. г. прыехала да нас гэтая місія, якая складаецца з некалькіх сьвязчэньнікаў і паехала ў в. Кейзікі-маліца і гаварыць пропаведзі проціў сэкты баптыстаў. Народу сабралася многа. Пасля набажэнства пачаліся пропаведзі і ведама — парасейску. Народ і місіянераў не зразумеў. Нарэшце знашоўся свой чалавек сьвязчэньнік і давай прагаварваць у роднай мове — пабеларуску. Усім стала ясна і зразумела.

Народ павесялеў, бо зразумеў аб што ідзе.

Трэба нам пастыраў-духоўнікаў беларусаў і беларускіх пропаведзяў, бо інакш, дык сэктанства нашых людзей зусім збаламуціць.

Праваслаўны беларус.

Полёнізатарскія натугі.

Бараўкі. У нашых вёсках полёнізатарскія натугі не слабыя, але наш народ не паддаецца і моцна трымаецца сваёй роднай беларушчыны. Польскі ксёндз арганізаваў у нас эндэцка-ксяндзоўскую арганізацыю „Стоважышэне млодзежы польскей“, — але не ўдалося. Арганізавалі ў нас так жа „пшы-способене“, „клуб спортовы“ — не ўдалося і гэта. Цяпер забавляюцца ў „стшэльца“ і таксама няўдала выходзіць. Нядаўна ў „святліцы“ гэтага-ж „Стшэльца“ была „забава“. Туды нашых (абдурманеных) „стшэльцаў“ ня ўпусьцілі, бо там гулялі паны. А гулялі яны там дык надта гучна, як бы ня было бядыня толькі ў нас, але і на цэлым свеце. Для нашых „стшэльцаў“ гульба была зроблена назаўтра: нанялі музыканта, які граў на губным гармонічку, а хлопцы „бавілісь“. На гэту „забаву“ пасля паноў маглі йсці ўсе, хто заплаціў за ўваход 20 грошаў. Але некаторыя не патрапілі „бавілісь“ на гэтай „забаве“ і без паноў, бо начальства „забавы“ пачало іх выпрашываць ці проста кажучы выганяць з „святліцы“.

Моладзь беларуская! Чаго Ты валочыся там, дзе ня трэба. Кінь валачыцца і йдзі ў сваю арганізацыю, прыкладам Бел. Інстытут Гаспадаркі і Культуры і там прывучайся да парадку, багаццяў і веды і веру ў лепшае заўтра.

Б у ў ш ы „Стшэльца“.

Выпісвайце і чытайце „Бел. Крыніцу“.

в. П л у ж ы н ы, Цырынскай гм., Наваградзкага пав. У нас цёмныя людзі адстрашываюць праваслаўных беларусаў ад „Белар. Крыніцы“, гавораць, што гэта газета каталіцкая. Я праваслаўны, а аднак чытаю „Белар. Крыніцу“ і аб ёй мушу сказаць, што яна толькі сапраўды беларуская газета, роўна прыгодная як для праваслаўных, так і для каталікоў. Дык няма чаго баяцца праваслаўным беларусам „Бел. Крыніцы“, яна з дарогі ня зводзіць ні праваслаўных, ні каталікоў, але ўсіх беларусаў лучыць у адну беларускую народную сям'ю і аднолькава бароніць

кім Усходзе; было „пастаноўлена“ не прадаваць. Гэтая „пастанова“, рэч зразумелая, была помачай Японіі проціў Кітаю, бо Японія мае добра зарганізаваны промысел і купляць аружжа не патрабуе, а Кітай — патрабуе, бо свайго аружжа ня мае. — Але вось Японія не паслухала ляптаньняў „цёткі Лігі“ і гэтым крыху спракудзілася Эўропе; дык цяпер Эўропа адкрыта прадае аружжа на Далёкі Усход, абы толькі куплялі... і ваявалі.

правы беларусаў каталікоў і праваслаўных. Гэта газета змагаецца з расейшчынай і польшчынай і таму ня любяць яе толькі масквафілы і полёнафілы. Апрача гэтага змагаецца яна з цемрай і бяспраўем. А цемра ў нас вялікая і на яе трэба заклікаць да нас „Бел. Крыніцу“, каб яна яе ад нас выгнала.

Я музыкант і граю па вёсках вясельлі і на вечарынах. Надовячы даваўся мне граць вясельле ў вёсцы, дзе моладзь ніяк ня можа расстацца з гарэлкай. Гуляе яна традыцыйныя гульні з гарэлкай і „весельліца“ толькі з гарэлкай. Гэткія гульні заўсёды не абходзяцца бяз боек, а па бойках справы вырашаюцца паліцэйскімі пратаколамі. Гарэлку п'юць усе, але ня ўсе чытаюць газеты. У гэтай вёсцы толькі адзін малады хлапчук цікавіцца беларускімі кніжкамі і газэтамі. — Дык няхай гэты хлапчук будзе прыкладам старэйшым. Выпісвайце родную беларускую газету „Бел. Крыніцу“, чытайце яе, а яна вас навучыць як прагнаць з вёскі гарэлку, а з ёй — і цемру.

В а л ы н ц ю к.

З жыцця нашай моладзі.

В а л ы ў к а, Наваградзкага пав. Яшчэ нядаўна нашу моладзь вадзіла за нос польскае „Коло млодзежы вейскей“: час ад часу цешылі беларуска-польскім прадстаўленьнем на польскі лад, пасля „святліцай“ і абяцанкай. Цяпер ў нас ужо ня тое. Пашыраецца „Бел. Крыніца“, а з „Крыніцай“ многія дасталі беларускіх кніжак. Сьведамасьць пашырылася і паглыбілася. Ужо зусім пара, каб наша моладзь залажыла сваю беларускую культурна-просветную арганізацыю, прыкладам гурток Беларускага Інстытуту Гаспадаркі і Культуры і працаваць супольна ў арганізацыі над пашырэннем роднай асьветы і культуры.

В. А.

Цёмната і п'янства шырыцца, а паліцыя пытае 10 запаведзяў.

Цырын, Наваградзкага пав. Даўно ўжо гэта было, каб у нашай вёсцы моладзь, напіўшыся гарэлкай, разбівала сабе ўзаемна галовы. Заўсёды, прад кожным важнейшым сьвятам, расклеіваліся абвесткі, што ў той ці іншай вёсцы гурток Т.Б.Ш. ладзіць беларускае прадстаўленьне, на якое моладзь сходзілася, а пасля і ў сваёй вёсцы ладзіла такое-ж прадстаўленьне.

Ня тое мы бачым цяпер. Сяньня ўсе гурткі Т.Б.Ш. зачынены, бібліятэкі гэтых гуртоў або апячатаваны, або паліцыяй забраны. Там, дзе былі гурткі Т.Б.Ш., яшчэ і сяньня жыве бадзёры беларускі дух, а дзе сьведамасьць была слабейшая, моладзь ужо вяртаецца да гарэлкай. Прыкладам вёскі Крышылаўшчына і Вухнева, Стаўпецкага пав., у якіх ніякіх культурна-просветных арганізацыяў ня было: там гарэлка знайшла ўжо сваіх паклоннікаў. А дзе гарэлка, там і бойка. У гэтых вёсках разбоі, а разам з гэтым і зладзействы частымі здарэннямі. Дня 17 лютага с. г. паднялася там сярод моладзі такая бойка, што выглядала на вайну дзікіх плямёнаў, бо „ваявала“ вёска з вёскай. І за што? — За глупства! — пасварыліся.

Дарагая моладзь! Стыдна гэтак рабіць. Гэтым Ты таньбіш сябе і сваю чалавечую годнасць. Кінь піць гарэлку, а за гэтыя грошы выпішы сабе родную газету, купі д.б.руч. кніжку, дык зразумееш агіду сваіх гэткіх паступкаў і навучышся як змагацца за лепшую долю.

А паліцыя робіць у нас „сваю“ работу і пытаецца 10 запаведзяў.

Дня 28 м. м. селянін в. Жухавіч ехаў з лесу і спаткаўся з паліцыяй. Паліцыя задзяржала фурманку і давай пытацца: — „званок ёсць?“ — „ёсць!“ — „конь укелзаны?“ — „укелзаны!“ — „Пашпарт для каня ёсць?“ — „няма!“ — „Чаму няма?“ — бо забралі ў гміну на нейкую там справу! — „Пан праваслаўны?“ — „так!“ — „Гавары 10 запаведзяў!“ Селянін, думаючы, што і ў гэтай справе ня можна адмовіцца, давай пералічаць адну па другой усе 10 запаведзяў Божых... Аб гэтым адпаведных ўладаў павінны павучыць ніжэйшых функцыянераў паліцыі, што Запаведзі Божыя не да іх належаць, бо на гэты ёсць духаўнікі, якія, ня думаю, каб дзяліліся сваёй функцыяй з паліцыяй.

— Ці ж ужо і гэтыя справы належаць да паліцыі? В а с к о в ы.